

Xocavəndlilər razılıq edirlər



"Mənim üçün doğma yurda qayıtmaq çox böyük sevinçdir. Açıq, hisslərimi sözlə ifadə etmək çətindir".

Bu sözləri AZƏRTAC-a müsahibəsində Xocavənd rayonunun Sos kəndinə köç edən keçmiş məcburi köçkün Fikrət Hüseynov deyib.

"Həmin illərin ağrısı, çətinliyi hələ də yaddaşımdadır. Həyatımız o vaxtdan tamamilə dəyişdi. Çox çətin günlər keçirdik, böyük itkilərimiz oldu. Amma bütün bunlara baxmayaraq, bu gün torpaqlarımıza qayıtmaq bizə yeni ümid verir", - deyərək F.Hüseynov vurğulayıb.

Sos sakini həmçinin bildirib ki, əvvəllər həmin kənddə yaşamasa da, orada məskunlaşmaq onun ən böyük arzusu olub.

"Biz əslən Füzuli rayonundanıq. Mən daha çox Sos kəndinə getmək istəyirdim. Kənd seçimi ilə bağlı müraciət etdik, adım siyahıya salındı və sonradan mənə bildirildi ki, həmin kəndə



köçəcəksiniz. İnşallah, öz evimizdə, öz ailəmlə, öz zəhmətimizlə yaşaya biləcəyik", - deyərək o diqqətə çatdırıb.

* * *

Daha bir xocavəndli İbrahim Nəcəfov isə qeyd edib ki, doğma yurda qayıtmaq çox gözəldir. Bundan gözəl hiss ola bilməz: "Mən oradan 4 yaşında çıxmışam, indi isə 38 yaşım var. Bu torpaqlara yenidən qayıtmaq insan üçün sözlə ifadə olunmaz bir duyğudur".

O, uşaq yaşlarında didərgin düşdüyünü, indi isə valideyn kimi, öz övladları ilə birlikdə qayıtdığını bildirib. "Övladlarımdan birinin üç, digərinin isə altı yaşı var. Onlar mənim yaşaya bilmədiyim günləri yaşayacaq, görmədiyim gözəllikləri görəcəklər. Bu, mənim üçün həm sevinc, həm də təsəllidir", - deyərək İ.Nəcəfov əlavə edib.